

## हजारों करोड़ के महाकाल लोक में हुआ जमकर भ्रष्टाचार

गिरीश मालवीय

.....बननी थीं मेटल की मूर्तियां, बन गईं प्लास्टिक की मूर्तियां ..... पाकिंग में लगनी थी लोहे की जीआई शीट लेकिन टेंडर की शर्तों में बदलाव कर लगाई गई पॉली कार्बोनेट की शीट।

महाकाल लोक पहली बारिश-अंधड़ नहीं झेल पाया, 30-35 किलोमीटर प्रति घंटा की तेजी से हवा क्या चली!!!.....महाकाल लोक में लगी अनेक मूर्तियां जमीन पर धराशायी हो गईं।

महाकाल लोक का उद्घाटन पीएम नरेंद्र मोदी ने पिछले साल 11 अक्टूबर को ही किया है यानी अभी कुल 9 महीने ही हुए हैं और अभी से वहां किए गए गुणवत्ताहीन कार्यों की पोल खुल गई है।

गौरतलब है कि घटिया काम को लेकर लोकायुक्त में जांच भी चल रही है। इस प्रोजेक्ट का निर्माण उज्जैन स्मार्ट सिटी ने किया है उज्जैन के एक विधायक ने शिकायत की थी कि उज्जैन स्मार्ट सिटी के सीईओ ने अपने पद का दुरुपयोग कर ठेकेदार को नियम विरुद्ध लोहे की जीआई शीट के आइटम को पॉली कार्बोनेट शीट से बदलकर एक करोड़ का फायदा पहुंचाया है। इस शिकायत के आधार पर लोकायुक्त संगठन की तकनीकी शाखा के चीफ इंजीनियर जांच भी कर रहे हैं।

लोकायुक्त ने टेंडर प्रक्रिया में गड़बड़ी, मनमर्जी से भुगतान, चहेतो को टेंडर देना, घटिया निर्माण कार्य, पद का दुरुपयोग, शासन को हानि पहुंचाने को लेकर उज्जैन स्मार्ट सिटी कम्पनी चला रहे अधिकारियों से जवाब मांगा है।

900 मीटर लंबे इस महाकाल कॉरिडोर में धातुओं की मूर्तियां लगनी थीं जिन्हें 100 साल तक कुछ नहीं होता पर ऐसे पदार्थों से बनी मूर्तियां लगाई गईं जो 10 महीने भी नहीं टिकतीं।

मूर्तियां तो पहली आंधी-बारिश आने पर ही गिरीं लेकिन इनका रंग रोगन तो पहले से झड़ने लगा था महाकाल लोक घूमने आए टूरिस्ट इस संबंध में व्यवस्थापकों को कई बार बोल चुके थे लेकिन भ्रष्टाचार करने वालों के कानों में जूं भी नहीं रेंगी और कल राष्ट्रीय स्तर पर अपनी बेइज्जती करा ली।

इन मूर्तियों के संबंध में महाकाल लोक के निर्माण के समय बड़े-बड़े दावे किए गए थे। कहा गया था कि यह मूर्तियां न तो आंधी तूफान से खराब होंगी और ना ही इस पर बारिश का कोई असर पड़ेगा, लेकिन प्लास्टर ऑफ पेरिस और प्लास्टिक की बनी इन मूर्तियों में पहली बारिश में ही अपने स्टैंड से उखड़ कर जमीन पर गिर गईं।

इसके अलावा महाकाल लोक में जो दीवारों पर मूर्तियां उकेरी गईं हैं जो संस्कृत श्लोक उकेरे गए हैं उनकी गहराई भी बेहद कम है साफ पता लग रहा है कि मूर्तियों को उस तरीके से नहीं बनाया गया था जैसा की टेंडर में उल्लेखित था। यानी कि टेंडर में शर्तों में बदलाव कर मुख्य ठेकेदार को लाभ पहुंचाया गया है।

सबसे बड़ी बात तो यह है कि यह जानकारी पब्लिक डोमेन में ही नहीं आई है कि ठेका किस कम्पनी को दिया गया है अपुष्ट सूत्र बता रहे हैं कि गुजराती कम्पनी को ठेका बांटा गया है।

## संसद भवन का उद्घाटन या राजतिलक समारोह

राम पुनियानी


गत 23 मई (2023) को प्रधानमंत्री नरेन्द्र मोदी ने संसद के नए भवन का उद्घाटन किया। यह भवन पुराने भवन की तुलना में कहीं अधिक ठाठदार है। विपक्ष की अधिकांश पार्टियों ने उद्घाटन कार्यक्रम का बहिष्कार किया। उनका तर्क था कि इस भवन का उद्घाटन राष्ट्रपति द्रौपदी मुर्मू को करना था। संविधान के अनुच्छेद 79 के अनुसार संसद में राष्ट्रपति, लोकसभा और राज्यसभा शामिल हैं। इस प्रकार, राष्ट्रपति, संसद का हिस्सा होते हैं। उन्हें इस समारोह से बाहर रखना अपने पर हर चीज के केंद्र में अपने को रखने की मोदी की प्रवृत्ति का सूचक है।

इस भव्य कार्यक्रम के दो पहलू महत्वपूर्ण हैं। पहला यह कि उसमें बड़ी संख्या में साधु, पंडित और कई मठों के मुखियाओं ने भाग लिए। भगवान शिव और गणेश का आह्वान किया गया और हिन्दू कर्मकाण्ड हुए। यह निश्चित रूप से हमारे देश और हमारे संविधान के धर्मनिरपेक्ष चरित्र को क्षति पहुंचाने वाले थे। मोदी ने तमिलनाडु के मयिलाडुथुरई के निकट स्थित एक शैव मठ थिरुवदुथुरई अधीनम के प्रतिनिधियों से सेंगोल नामक राजदंड स्वीकार किया। तमिलनाडु के विभिन्न अधीनमों के प्रतिनिधियों और लोकसभा अध्यक्ष के साथ प्रधानमंत्री ने सेंगोल को नए भवन में स्थापित किया।

ऐसा बताया गया है कि यह सेंगोल सत्ता हस्तांतरण का प्रतीक है। यह चोल राजाओं की परंपरा का भाग है, जिसमें नए राजा को उसकी शक्तियों के प्रतीक के रूप में सेंगोल भेंट किया जाता था। परंपरा के अनुसार राजा अपनी शक्तियां, पुरोहितों के जरिये, सर्वशक्तिमान ईश्वर से प्राप्त करता था। प्रधानमंत्री इसी 'गौरवशाली परंपरा' को पुनर्जीवित करना चाहते हैं।

हमें यह भी बताया गया है कि देश की स्वतंत्रता के समय लार्ड माउंटबेटन ने सत्ता के हस्तांतरण के प्रतीक के रूप में यह सेंगोल जवाहरलाल नेहरू को सौंपा था। यह एक मनगढ़ंत कहानी है। कांग्रेस के जयराम रमेश ने एक ट्वीट में कहा, "एक राजसी राजदंड, जिसकी परिकल्पना तत्कालीन मद्रास प्रान्त की एक धार्मिक संस्था ने की थी और जिसे मद्रास में बनाया गया था, को अगस्त 1947 में जवाहरलाल नेहरू को सौंपा गया था... परन्तु इसका कोई दस्तावेजी प्रमाण नहीं है कि माउंटबेटन, नेहरू या राजाजी ने इस राजदंड को ब्रिटेन से भारत को सत्ता हस्तांतरण का प्रतीक बताया। इस आशय के सभी दावे कोरे और विशुद्ध बोगस हैं। ये दावे केवल कुछ लोगों की दिमाग की उपज हैं, जिन्हें पहले व्हाट्सएप के जरिये फैलाया गया और अब सरकार के भाट मीडिया संस्थानों के जरिये प्रचारित किया जा रहा है। राजाजी के जीवन और उनके कार्यों के बारे में गहन ज्ञान रखने वाले दो विद्वान अध्येताओं, जिनकी साख पर कभी कोई बट्टा नहीं लगा, ने इस दावे पर आश्चर्य व्यक्त किया है।"

निश्चित रूप से शैव मठ के पंडित की इस भेंट को उनकी और उनकी भावनाओं की कद्र करते हुए नेहरू ने स्वीकार कर लिया होगा। परन्तु उसे अपने प्रधानमंत्री कार्यालय में रखने की बजाय उन्होंने इलाहाबाद के संग्रहालय में रखवा दिया। नेहरू सहित स्वाधीनता संग्राम के सभी बड़े नेता, राजशाही और राजाओं में तनिक भी श्रद्धा नहीं रखते थे। वे प्रजातंत्र में आस्था



1970 के दशक में रूस ने बनाकर दिया था सोमालिया को यह भवन। जिसे बाद में रिजेक्ट कर दिया गया। इसी रिजेक्टेड भवन की नकल उतारकर लाने वाले मोदी के मित्र गुजराती वास्तुकार ने इसके बदले 230 करोड़ रुपये वसूले।

रखते थे जिसमें जनसामान्य चुनावों के जरिये सत्ता अपने नेताओं को सौंपते हैं। प्रजातंत्र में जनता का राज होता है और शक्ति का स्रोत न तो ईश्वर होता है और न ही उसके प्रतिनिधि होने का दावा करने वाले पंडित और पुजारी। भारत की शासन व्यवस्था प्रजातंत्र पर आधारित है। प्रजातंत्र का एक मूलभूत तत्व यह है कि शासक (प्रधानमंत्री या राष्ट्रपति), धार्मिक गुरु (राजपुरोहित) के प्रति जवाबदेह बादशाह नहीं होते। वे जनता और संविधान के प्रति जवाबदेह निर्वाचित प्रतिनिधि होते हैं।

द्रविड़ मुनेत्र कडगम के संस्थापक सी.के. अन्नादुरै ने सेंगोल को सत्ता के प्रतीक के रूप में प्रस्तुत करने के खिलाफ एक तीखा लेख लिखा था। उनके अनुसार, "आपको (नेहरू) पता है कि प्रजातंत्र के आगाज की राह प्रशस्त करने के लिए उन्हें इससे (सेंगोल) से छुटकारा पाना जरूरी था। मठों के मुखिया डरे हुए हैं। उन्हें डर है कि आप वही करेंगे जो आपने सीखा-जाना है। इसलिए वे अपनी रक्षा के लिए स्वर्ण तो क्या नवरत्नों से जड़ा राजदंड भी आपको भेंट कर सकते हैं।"

हिन्दू कर्मकाण्ड को प्रधानता देना भाजपा-आरएसएस के एजेंडा का हिस्सा है। वे हमारे देश के बहुवादी चरित्र को कमजोर कर देश पर हिन्दू राष्ट्रवाद को थोपना चाहते हैं। यह हिन्दू राष्ट्रवाद, दरअसल, हिन्दू राजाओं द्वारा स्थापित नियमों और परम्पराओं पर आधारित है। इसे ही उनके चिंतकों ने हिन्दू राष्ट्रवाद का नाम दिया है। यह मात्र संयोग नहीं है कि नए संसद भवन का उद्घाटन विनायक दामोदर सावरकर के 140वें जन्मदिन पर किया गया। सावरकर हिन्दू राष्ट्रवाद के प्रणेता हैं, जिन्होंने अपनी पुस्तक "हिन्दू राष्ट्रवाद और हू इज ए हिन्दू" में इसे प्रस्तुत किया था। यह पुस्तक धर्म को राष्ट्रवाद का आधार बताती है और ऐसी पहली पुस्तक है जो "द्विराष्ट्र सिद्धांत" की खुलकर वकालत करती है।

मोदी जी ने जो तमाशा किया उससे जाहिर है कि वे आस्था को संविधान के ऊपर रखना चाहते हैं। उन्होंने घोषणा की "आज, भारत पुनः प्राचीन काल की गौरवशाली धारा की ओर मुड़ रहा है।" उस "प्राचीन गौरवशाली काल" के मूल्य क्या थे? एक तानाशाह राजा हुआ करता था जो जातिगत और लैंगिक ऊंच-नीच से सराबोर समाज पर शासन करता था। उस "गौरवशाली काल" के नियमों और मान्यताओं को मनुस्मृति में परिभाषित

किया गया है। इस पुस्तक को आंबेडकर ने सार्वजनिक रूप से जलाया था। आंबेडकर के अनुसार, प्राचीन काल में ऐसी ही पुस्तकों के कारण समाज में दलितों और महिलाओं का दोगम दर्जा था।

संघ के चिन्तक इस आयोजन को गौरवशाली बता रहे हैं। उनके अनुसार यह हिन्दुओं की उस गौरवशाली परंपरा को पुनर्जीवित करता है जिसमें धर्म राजनीति से ऊपर था और राजा का कर्तव्य था कि वह धर्म के दिखाए रास्ते पर चले और यह भी कि सेंगोल इसी परंपरा का प्रतिनिधित्व करता है। सरकार का कहना है कि यह राजदंड परंपरा की निरंतरता का प्रतीक और पवित्र संप्रभुता और धर्म के राज का साकार स्वरूप है। आरएसएस के राम माधव के अनुसार (इंडियन एक्सप्रेस, 29 मई, 2023), "नए संसद भवन में सेंगोल की स्थापना के समय उसकी ऐतिहासिकता बहस का मुद्दा नहीं हो सकती बल्कि मुद्दा यह है कि वह 'धर्मदंड' है और भारत की सभ्यागत परंपरा में राजनैतिक सत्ता पर नैतिक और आध्यात्मिक की सर्वोच्चता के प्रतीक है।"

वे आगे लिखते हैं, "भारत की सभ्यागत परंपरा में राजाओं और बादशाहों को कभी सर्वोच्च सत्ताधारी नहीं माना गया। चाहे वे किसी भी राजचिन्ह को धारण करते रहे हों-मुकुट, राजदंड या स्वर्ण वर्तुल - राजाओं को उनके राजतिलक के समय ही दरबार का पुरोहित याद दिलाता था कि धर्म अर्थात नैतिक-आध्यात्मिक व्यवस्था ही सर्वोच्च प्राधिकारी है।"

एक तरह से यह आयोजन हिन्दू राष्ट्र की स्थापना की ओर एक और कदम है। इससे यह भी पता चलता है कि मोदी के मन में राजा बनने की कितनी तीव्र अतृप्त इच्छा है। इस कार्यक्रम में राजतंत्र के मूल्यों को आधुनिक वेशभूषा में प्रस्तुत किया गया और धर्म के नाम पर प्रजातान्त्रिक मूल्यों को कुचलने को औचित्यपूर्ण ठहराया गया। इसी तरह की कट्टरता हम इस्लाम के नाम पर पाकिस्तान में, ईसाई धर्म के नाम पर अमरीका में और बौद्ध धर्म के नाम पर श्रीलंका में देख सकते हैं।

जिस समय उद्घाटन का भव्य कार्यक्रम चल रहा था उसी समय पुलिस प्रजातान्त्रिक ढंग से आन्दोलनरत पहलवानों के साथ बेरहमी से हाथापाई का रही थी। यह है हमारी सरकार की प्रजातंत्र के प्रति प्रतिबद्धता।

(अंग्रेजी से रूपांतरण अमरीश हरदेनिया)

